

ဟိန်းလတ် ရေတက်

ထိုင်း : ဂူ ကယ်ဆယ်ရေး : ဇာတ်လမ်း :

RISING WATER

The Story of the Thai Cave Rescue

MARC ARONSON

(SIBERT MEDAL-WINNING AUTHOR)





ရည်မှန်းချက်

ဤစာအုပ်သည် အသက်ကို စွန့်လွှတ်သွားသူ တပ်ကြပ်ကြီးဆမ်နှင့် ထိုင်းအလယ်တန်း ကျောင်းသား စေတနာ့ဝန်ထမ်းများမှ သည် နိုင်ငံတကာမှ ဂူတွင်း ရေငုပ်သမားတို့ အထိ အားလုံးကို ရည်ညွှန်းပါသည်။ သင်တို့ အားလုံးသည် မဖြစ်နိုင်တာကို ဖြစ်အောင်လုပ်နိုင်ခဲ့ကြသူများ ဖြစ်သည်။ ။ ထို့ပြင် ကမ္ဘာပေါ်ရှိ နိုင်ငံသားမှတ်ပုံတင် မရှိသူများ၊ နိုင်ငံမဲ့ ဒုက္ခသည် များ နှင့် ရွှေ့ပြောင်း ပြည်သူများ အတွက်လည်း ရေးသားထားပါသည်။ ။ သူတို့ အားလုံး လုံခြုံစိတ်ချရသော၊ လက်ကမ်းကြိုဆိုနေကြ

သော နိုင်ငံများကို တွေ့ကြပါစေ။

မြန်မာပြန်ဆိုသူအမှာ စာ

ကျွန်တော့် အိမ်နီးချင်းနိုင်ငံ၊ ထိုင်းနိုင်ငံပေါ့။ ကြိမ်ဖန်များ စွာ ရောက် ဖူးသည် ။ လေယာဉ်ဖြင့်သွားတာတွေ ထားတော့။ ကုန်းလမ်းမှာ ပင် နေရာ အနှံ့သွားဖူးသည် ။ တာချီလိတ်မှ တစ်ဆင့် တစ်ဖက်ကမ်းကူး ကာ ‘ချင်းရိုင်’ သို့ သွားသည် က အကြိမ်ကြိမ်။ မြဝတီမှ နေ၍ ‘မယ်ဆိုင်’ သို့၊ ထားဝယ်၊ ထီးခီမှ တစ်ဆင့် ‘ကန်ချန်နာဘူရီ’သို့၊ ကော့သောင်းမှ နေ ပြီး ‘မဲဆောက်’သို့။ ထိုင်းနိုင်ငံတွင် လည်း ချင်းရိုင်၊ ချင်းမိုင်၊ ဘူခိုထိုင်း၊ ကန်ချန်နာဘူရီ၊ အယုဒ္ဓယ၊ ဘန်ကောက် နေရာအနှံ့ သွားလာဖူးသည် ။ အထူးသဖြင့် လွန်ခဲ့ သော ခြောက်နှစ်ကျော်က ထိုင်းနှင့် ဘန်ကောက်မြို့ အမ်ဆာတက္ကသိုလ်တွင် ‘သဘာဝ ပတ်ဝန်းကျင်သတင်း’ဆိုသော သင် တန်းတက်သည့် အခါ တွင် ထိုင်းနိုင်ငံရှိ ပင်လယ်ကမ်းခြေများ ၊ ကျေး လက်တောင်တန်းများ အနှံ့ သွားခဲ့ရ၏။ ထိုသင်တန်းသို့ မြန်မာနိုင်ငံမှ ကိုယ်စားလှယ် သင်တန်းသား သုံးဦး တက်ရောက်ခဲ့ရာ ထိုစဉ်က ပြန်ကြားရေးနှင့် ပြည်သူ့ဆက်ဆံရေး ဦးစီးဌာန ဒုတိယ ညွှန်ကြားရေးမှူးချုပ် အဖြစ် တာဝန်ထမ်းဆောင်နေသော ဦးရဲထွဋ် (နောင် ပြန်ကြားရေး ဝန်ကြီးဖြစ်လာသူ)၊ နယူးလိုက်တ် အော့ဖ်မြန်မာ အင်္ဂလိပ်သတင်းစာ အယ်ဒီတာချုပ် ဦးတင်မောင်သန်းတို့ နှင့် ကျွန်တော်တို့ ဖြစ်ကြသည် ။ တောတွေ၊ တောင်တွေ၊ ပင်လယ်ကမ်းခြေ

များ သို့ သွား ရောက်ကာ ဗီဒီယိုကင်မရာ တစ်လုံးစီနှင့် သတင်း ရိုက် ကူးကြ၊ အစီအစဉ် တည်းဖြတ်၊ အသံဖိုင်တွေဆက်ကြဖြင့် အတွေ့အကြုံ များ စွာ ရခဲ့၏။

မြန်မာ၊ ထိုင်း၊ လာအို သုံးပွင့်ဆိုင်ဖြစ်သော ‘ရွှေတြိဂံ’ နယ်မြေ အနှံ့ လည်း သွားလာဖူးသည် ။ မြစ်ချောင်း အင်းအိုင်တွေ၊ သဘာဝ ကျောက် ဆောင်တွေ၊ ဧရာမ ကျောက်ဂူကြီးတွေရှိသော နယ်မြေသို့ ရံဖန်ရံခါ ရောက်၏။ အထူးသဖြင့် တာချီလိတ်သို့ရောက်လျှင် တာချီလိတ်ရွှေတြိဂံ စေတီတော်ကြီးကို ဖူး၊ နဂါးနှစ်ကောင် ဆရာတော်ကြီးနှင့် မိုင်းဖုန်းဆ ရာ တော်ကြီး သတင်းသုံးရာကျောင်းက ထိုင်းနိုင်ငံနယ်စပ်အနီးတွင် ဖြစ်သည် ။ ဆရာတော်ကြီးထံ မြန်မာပြည်မှ ရော ထိုင်းနိုင်ငံများ ပါ လာ ရောက်ဖူးမြော် လှူဒါန်းကြသူတွေ နေ့စဉ် စည်ကားနေ၏။ ယခုလက်ရှိ ပြန်ကြားရေးဝန်ကြီး ဌာန ပြည်ထောင်စုဝန်ကြီး ဒေါက်တာဖေမြင့်နှင့် ကျွန်တော် တာချီလိတ် မြို့တွင် စာပေဟောပြောပြီး မိုင်းဖုန်းဆရာတော် ကိုဖူးကာ မယ်ဆိုင်နယ်စပ် တစ်ဝိုက် အတော်အနှံ့သွားဖူးသည် ။ (မှတ် မှတ်ရရ ထိုတာချီလိတ်ခရီးမှ အပြန်တွင် ဒေါက်တာဖေမြင့်ကို ပြန်ကြား ရေးဝန်ကြီးဌာန ပြည်ထောင်စု ဝန်ကြီး ခန့်အပ်ကြောင်း အမိန့်စာထွက် လာ၏)

‘ရွှေတြိဂံ’ မြန်မာဘက်ခြမ်းတွင် ‘ဝမ်ပု’ဆိပ်ကမ်းရှိ၏။ ထိုနေရာ တွင် တာဝန်ကျနေသော ရာထူးအကြီးဆုံးပုဂ္ဂိုလ်က ယခု နေပြည်တော် ရေကြောင်းရဲတပ်ဖွဲ့၏ ရဲမှူးကြီးဖြစ်နေသော ရဲမှူးကြီးလှမိုးဖြစ်သည် ။ သူတို့ ဗိုလ်လောင်းမဖြစ်မီ ကာလကပင် ကျွန်တော်တို့ အိမ်တွင် ဝင် ထွက်စားသောက် နေသူမို့ သူ ‘ဝမ်ပု’တွင် တာဝန်ကျတော့ ကျွန်တော်တို့ သွားသည် ။ သူ၏ ကျေးဇူးဖြင့် ထိုင်းနယ်စပ် တစ်လျှောက် အတော်အနှံ့ သွားရောက်ခဲ့ရ၏။

မြန်မာပြည်နယ်စပ်နှင့် ကပ်လျက်ရှိသော ထိုင်းနိုင်ငံမြောက်ပိုင်းရှိ ‘ထန်လွမ်’ဂူအနီးသို့ ရောက်ခဲ့ဖူးသည်။ ။

‘ဒီဂူပုံစံက ထူးဆန်းတယ်၊ လဲလျောင်းနေတဲ့ အမျိုးသမီးတစ်ယောက် ပုံစံနဲ့ တူတယ်၊ ထိုင်းလူမျိုးတွေ ယုံကြည်ကြတာကတော့ မြန်မာနိုင်ငံ၊ ရှမ်းပြည်ဘက်က ပြေးလာတဲ့ မင်းသမီးတစ်ဦး ဒီဂူထဲမှာ ကံတော်ကုန်လို့ ဒီဂူကို ဒီမင်းသမီးစောင့်ရှောက်တယ်လို့ ဆိုတာပဲ၊ ဂူဝပေါက် နည်းနည်း ထိတော့ သွားလို့ ရတယ်၊ အတွင်းဘက်ကျကျတော့ ဘယ်သူမှ မသွားရဲဘူး၊ ဂူရဲ့ ဟိုဘက်ကသွားရင် ပတ္တယားကမ်းခြေကို ရောက်တယ်လို့ ပြောကြတာပဲ။

ထိုင်းဘက်ကမ်းတွင် ကျောင်းတက်၊ အလုပ်လုပ်ဖြင့် ယခု ချင်းရိုင်မြို့တွင် နေထိုင်သော ကျွန်တော့်မိတ်ဆွေ ‘ကိုစိုင်း’ က ရှင်းပြ၏။

ကျွန်တော်တို့ ‘ထန်လွမ်’ဂူကို အပြင်ဘက်မှ ကြည့်ပြီး ပြန်ခဲ့၏။

* * *

(၂)

ကျွန်တော်တို့ အပြင်က ကြည့်ခဲ့ကြသော ထို ‘ထန်လွမ်’ဂူထဲတွင် ဘေးလုံးနည်းပြဆရာတစ်ဦးနှင့် သူ၏ ‘တောဝက်’ဘောလုံးအသင်းမှ ကစားသမား ၁၂ ယောက် ထိုဂူထဲသို့သွားရင်း မျက်စိလည်လမ်းမှားကာ ပျောက်ဆုံးနေသော သတင်းတစ်ခု တက်လာ၏။ ဂူထဲသို့လည်း မိုးရေတွေ အဆက်မပြတ် ဝင်နေကာ ဂူပေါက်ပိတ်နေပြီး အထဲမှ ကလေးများ

ပြန်ထွက်၍ မရကြ။ တစ်ရက်၊ နှစ်ရက်၊ သုံးရက်။ သူတို့ ထံမှ ဘာသတင်းမှ မရကြ။ ကလေးများ ထံတွင် စားနပ်ရိက္ခာကလည်း ပါမသွား။ ။ အစာငတ်ပြီးပဲ သေကြ မလား။ ရေနစ်ပြီးပဲ သေကြမလား။ အသက်ရှူကြပ်ပြီး သေကြမလား။ ထိုင်းနိုင်ငံအပါအဝင် နိုင်ငံတကာမှ ရေငုပ်သမားများ လာပြီးကယ်ဆယ်ရန် ကြိုးစားကြ၏။ သူတို့ ခက်ခက်ခဲခဲ စွန့်စားရပုံနှင့် ကလေးများ ၏ မရေရာ လှသော ကံကြမ္မာကို နေ့စဉ်သတင်းစာများ၊ စာစောင်များ၊ ရုပ်မြင်သံကြား များ တွင် ဖော်ပြကြ၏။

နနယ်ငယ်ရွယ်လှသော ကလေးများ ၏ နောက်ကြောင်းရာဇဝင်ကိုလည်း သတင်းများ တွင် ဖော်ပြသဖြင့် ကမ္ဘာတစ်ခုလုံးမှ ပြည်သူများ အားလုံးက ဤကလေးများ အသက်ရှင် လွတ်မြောက်ရေးအတွက် ဆုတောင်းကြ၏။ ဘာသာအသီးသီးမှ မိမိတို့ ဘာသာအလိုက် ဆုတောင်းပွဲတွေ လုပ်ကြ၏။ ကယ်ဆယ်သူတွေက ကယ်ဆယ်၊ ဆုတောင်းသူတွေက ဆုတောင်း။ ဤသတင်းက နာရီမလပ် ကမ္ဘာ့ရုပ်မြင်သံကြားလိုင်းတွင် ဖော်ပြနေကြသဖြင့် လူတိုင်းက ရင်တမမဖြင့် ကြည့်ရှုနားဆင် ဖတ်ရှုနေကြသည် ။

ယခုစာအုပ်သည် ထိုဇာတ်လမ်းကို အပြည့်အစုံ၊ အတိအကျ စာရေးဆရာ ‘မက်ဘရန်ဆင်’ Marc Aronson ရေးသားထားသော ၂၀၁၉-ခုနှစ် ပူပူနွေးနွေးထုတ် Rising water စာအုပ်ကို မြန်မာပြန်ဆိုထားခြင်း ဖြစ်၏။ စာရေးဆရာ မက်ဘရန်ဆင်က ၂၀၀၁ ပြည့်နှစ်က ချီလီနိုင်ငံရှိ မိုင်းတွင်း တစ်ခုပြိုကျကာ ပေ ၂၀၀၀ အောက်တွင် ပိတ်မိနေသော မိုင်းလုပ်သား ၃၇ ဦးကို ကယ်တင်ခဲ့၏။ ဤစာအုပ်ဖြင့် နာမည်ကျော်လာသူ ဖြစ်၏။ သူ၏ ‘အဖြူအမည်းတို့ သမိုင်းအလွန် လူမျိုး’ဆိုသော စာအုပ်ကလည်း အသား အရောင်ခွဲခြားမှုစနစ်ကို ဆန့်ကျင်သော စာအုပ်အဖြစ် ကျော်ကြားခဲ့၏။ နိုင်ငံတကာမှ ခုန်လာသော ဓလေ့စရိုက်များ

အကြောင်း ကို ရေးသား၏။ သူ၏ စာအုပ်တစ်အုပ်ကလည်း အရောင်း
စံချိန် ချိုးခဲ့ဖူး၏။

ယခုစာအုပ်ကိုဖတ်ရင်း ဂူတွင်းပိတ်ဆို့နေသော ကလေးများ ၏
ကံကြမ္မာနှင့် သူတို့ ကို စွန့်စွန့်စားစား ကယ်တင်ခဲ့ပုံတွေကို ရုပ်ရှင်ကြည့်
သကဲ့သို့ ကွက်ကွက်ကွင်းကွင်း မြင်ရမည်ဖြစ်သည် ။ ထို့အတူ ထိုင်းနိုင်
ငံတွင် နေထိုင်ကြသော ‘နိုင်ငံမဲ့’ (Stateless) ဆိုသူတို့ ၏ အားကိုးရာမဲ့
သနားစရာ အခြေအနေတွေကိုလည်း သိရှိကြရမည်။

ဂူထဲတွင် ပိတ်မိနေသော ‘တောဝက်’ ဘောလုံးအသင်း၏ လက်
ထောက် နည်းပြဆရာ ‘အက်’အကြောင်းကလည်း စိတ်ဝင်စားစရာ
ကောင်း၏။ တကယ်တော့ သူက မြန်မာပြည်တွင် မွေးဖွားခဲ့သူ။
အကြောင်းကြောင်းကြောင့် ထိုင်းနိုင်ငံတွင် နေထိုင်နေရ၏။ ငယ်စဉ်က
မိဘမဲ့ဖြစ်သဖြင့် ဘုန်း တော်ကြီးကျောင်းတွင် နေရ၏။ ကိုရင်၊ ဦးပဉ္စင်း
အဖြစ် ၁၀ ဝါမျှ ရခဲ့သူ ဗုဒ္ဓဘာသာဝင် ဖြစ်၏။ သူ ရဟန်းဘဝတွင် တ
ရားရှုမှတ်၊ ကမ္မဋ္ဌာန်းထိုင်သော အလေ့အကျင့်ကို ရခဲ့၏။ ယခု ဂူထဲပိတ်
မိနေသောအခါ ကလေးများအားလုံး ကို တရားထိုင်နည်းသင်ပေးကာ
နေ့စဉ် တရားရှုမှတ်ခိုင်း၏။ သို့ဖြင့် အစားအစာ လုံးဝမစားရဘဲ မှောင်မို
က်သော ဂူထဲတွင် ကယ်သူမဲ့ နေထိုင်ရသော ကလေးတွေက သမာဓိ
အားကောင်းလာကြကာ ဆာလောင်မွတ်သိပ်မှုကိုလည်း ကျော်နိုင်၊ စိတ်
ဓာတ်ပျက်ပြား ချောက်ချားမှုလည်း မရှိဘဲ ကယ်ဆယ် သူတွေ ရောက်
လာချိန်အထိ ဆယ်ရက်ကြာ ရှင်သန်ခဲ့ပုံကို သိရသည် ။ တရားရှုမှတ်
ကမ္မဋ္ဌာန်းထိုင်ခြင်း၏ လက်တွေ့အကျိုးကျေးဇူးကို မျက်ဝါးထင်ထင်
တွေ့မြင်ရ၊ သက်သေသာကေပြု၍ ရသော အချက် ဖြစ်၏။

ဤစာအုပ်တွင် မဖော်ပြထားသော ထူးခြားသည့် အကြောင်းအရာ

တစ်ခုကို မဖော်ပြလျှင် ဤဂူဇာတ်လမ်းက ပြည့်စုံမည်မဟုတ်။

သတ္တဝါများ ၏ အသက်ကို ကယ်တင်စေလိုသော ပြည့်ဝသည့် မေတ္တာ စိတ်ဖြင့် ‘မိုင်းဖုန်းဆရာတော်’ ကြီးသည် ဤ“ကန်လွမ်”လိုဏ်ဂူရှေ့သို့ ကြွရောက်ကာ ဂူထဲပိတ်မိနေသော ကလေးများအားလုံးကို မေတ္တာပို့ပေး သည် ။ ထို့နောက် မကြာခင် မည်သည့် နေရာက ထွက်လာမည်မသိရသော တောဝက်တစ်ကောင် ဂူရှေ့သို့ ရောက်လာသည် ။ ‘မိုင်းဖုန်းဆရာတော် ကြီး’က ဂူထဲ ကလေးတွေပိတ်မိနေသော ခုနစ်ရက်မြောက်နေ့တွင် ထူးထူး ခြားခြား စကားတစ်ခွန်း မိန့်မြွက်၏။

‘ဆယ်ရက်မြောက်တဲ့ နေ့မှာ ဂူထဲပိတ်မိနေတဲ့ သူအားလုံး အသက်ရှင် လွတ်မြောက်လာကြမယ်’

ထိုအချိန်တွင် ရေငုပ်သမားတွေ အသည်းအသန် ရေငုပ်ကာ ကလေးတွေ ရှာဖွေနေဆဲ၊ ကလေးများ ၏ သတင်း တစိုးတစီမျှ မရသေး။ ဂူထဲမှာ က ရေတွေပြည့်လျှံ လာပြီး အပြင်ကလည်း မိုးတွေ သည်းကြီးမည်းကြီး ရွာကာ ရေတွေ ဒလဟော ဂူထဲဝင်တာကို တားမရဆီးမရ ဖြစ်နေ၏။ ဂူထဲမှာ ရေတွေပိုရောက်၍ ဂူတွင်းမှ အောက်ဆီဂျင်က လျော့ကျလာနေပြီး ‘ဒီအတိုင်း ဆက်သွားလျှင် နောက်လေးငါးရက်တွင် ဂူထဲရှိ သက်ရှိအားလုံး အောက်ဆီ ဂျင် ပြတ်ကာ သေကုန်ကြမှာ သေချာနေ၏။ မည်သည့် သိပ္ပံပညာရှင်မျှ၊ မည်သည့် လက်တွေ့ကယ်ဆယ်ရေး လုပ်နေသူမျှ မပြောနိုင်သော ဤအချိန် ကာလတွင် ‘မိုင်းဖုန်းဆရာတော်ကြီး’က ‘နောက်သုံးရက်တွင် ဤကလေး တွေအားလုံး လွတ်မှာ ’ဟု မိန့်သဖြင့် ယုံသူတွေက ယုံကြည်သကဲ့သို့ မဖြစ်နိုင် ဟု သံသယရှိသူက များ ၏။

သို့သော် ‘မိုင်းဖုန်းဆရာတော်ကြီး’ ကြိုတင် မိန့်မြွက်သကဲ့သို့ ဂူထဲ ပိတ်ပြီး ဆယ်ရက်မြောက်နေ့တွင် ဤကလေးတွေ တကယ်ပင်

လွတ်မြောက် လာသည်။ ။ ထို့ကြောင့် ယခုအခါ သုံးနှစ်၊ သုံးလ၊ သုံးရက်
ဂူထဲဝင် တရားကျင့်ကြံနေသော ‘မိုင်းဖုန်းဆရာတော်ကြီး’ ကို လက်စုံမိုး
ရှိခိုးပြီး ဆရာတော်ကြီး သက်ရှည်ကျန်းမာစွာဖြင့် ဘာသာ သာသနာ
အကျိုးကို စွမ်းစွမ်းတမံ ကြံဆောင်နိုင်ပါစေကြောင်း ဆုတောင်းရင်း ကျွ
န်တော်၏ အမှာ စာကို နိဂုံးချုပ်လိုပါသည်။ ။

ဟိန်းလတ်
၂၁-၅-၂၀၁၉

ပါဝင်သူ ဇာတ်ဆောင်များ

ထိုင်းနိုင်ငံ

တောဝက်ရိုင်း ဘောလုံးအသင်းအဖွဲ့ဝင်များ

(ဂူထဲတွင် ပိတ်မိနေသူများ)

နည်းပြဆရာများ

အီကာဖွန် ‘ဒက်’ ဂျန်တာဝမ်လက်ထောက်နည်းပြ

နောပါရတ် ကန်သာဝမ် ဘောလုံးအသင်း တည်ထောင်သူနှင့် နည်း
ပြချုပ်

ဘောလုံးကစားသမားများ

ချန်နန် ‘တီတန်’ ဂီဘူလ်ရန်ဂရူနန် -(၁၁-နှစ်)

မောင်ဘောလ် ‘မစ်’ ဘွန်ပီယန် -(၁၂-နှစ်)

ပန်နူမတ် (ခ) ‘မိုက်’ ဆန်ဒီး -(၁၃-နှစ်)

ဒူဂန်ပက် ‘ဒုမ်’ ပရွမ်တက် -(၁၃)(၁၃-နှစ်)

ဆုန်ဖုမ် ‘ဖုမ်’ ဂျိုင်ဝမ် -(၁၃-နှစ်)

အဒူလ် ‘ဒူလ်’ ဆန်အွန် -(၁၄-နှစ်)

နာတာဝပ် ‘တန်’ တာကာဆွန် -(၁၄-နှစ်)

အီကာရတ် ‘ဗျူး’ ဝမ်ဆွတ်ချန် -(၁၄-နှစ်)

ပရာဂျတ် ‘နုတ်’ ဆူသန် -(၁၄-နှစ်)

ဝိပတ် ‘နစ်’ ဖိုး - (၁၅-နှစ်)

ပွန်ချိုင်း ‘ထီး’ ကမ်လွန် -(၁၆-နှစ်)

ဝိယာရာပတ် ‘နိုက်’ ဆွန်ဝိယာလှိုင်း -(၁၇-နှစ်)

သာဝီချိုင်းနာမင် -(၁၃-နှစ်)

ဆုန်ပူလ်ကနဲသာဝမ် -(၁၃-နှစ်)

ထိုင်းနေဗီဆီးလ်တပ်ဖွဲ့

ဘိုင်တိုင် - ဘောလုံးအသင်းဝင်များ နှင့် အတူ ဂူထဲ တွင် နေခဲ့သူ နေဗီဆီးလ်အဖွဲ့ဝင်

ဗိုလ်ချုပ် ဆာမန်ဂူနန် - အငြိမ်းစားနေဗီဆီးလ်အဖွဲ့ဝင်

ဗိုလ်ကြီး အာနန်ဆူရာဝမ်

ထိုင်းတပ်မတော်

ဒေါက်တာ ပက်လိုဟန်ရွန်း - ဂူထဲတွင် ဘောလုံးအသင်းဝင်များ နှင့် အတူ နေခဲ့သူဆရာဝန်

အစိုးရအရာရှိကြီးများ

ဗိုလ်ချုပ်ကြီး ပရာရွတ်ချန်အိုချာ - ထိုင်းနိုင်ငံဝန်ကြီးချုပ်

နာဂွန်ဆက်အိုဆုတ်တာနာကွန် - ချင်းရိုင်ပြည်နယ် အုပ်ချုပ်ရေးမှူး
မဟဝါဆီရာပေါင်ကွန်းဆိုဒင် - ထိုင်းနိုင်ငံ ဘုရင်မင်းမြတ်
(အဒီပါရာဝါရန်ကွန်း)

ကယ်တင်ရေးတွင် ကူညီသူများ

ရှုဒင်ဂရစ်ချန် ကွမ်ယူအင် - ရေငုပ်သမား

စရီတာမာချူတ် - လယ်သမား

အခြားနိုင်ငံများ

သြစတြေးလျသား

ခရိတ်ချာလင် - ဂူတွင်းရေငုပ်သမား

ဒေါက်တာရစ်ချတ် ဟယ်ရီဟဲရစ် - မေ့ဆေး ဆရာဝန်နှင့် ဂူတွင်း
ရေငုပ်သမား

ဗြိတိသျှနိုင်ငံသား

ဒေါက်တာ မာတင်အဲလစ်- ပထဝီပညာရှင်

ရော့ဘ်ယာပါး - ဂူလေ့လာစူးစမ်းသူ

ခရစ်ကျဘဝယ် - ဂူတွင်းရေငုပ်သမား

ဂျေဆန်မာလီဆုန်- ဂူတွင်းရေငုပ်သမား

ရစ်ချက် ‘ရစ်’ စကန်တွန်- ဂူတွင်းရေငုပ်သမား

ဗာနွန်ဒန်ဆဝပ်- ဂူလေ့လာစူးစမ်းသူ

ဂျွန်ဗိုလာသင်- ဂူတွင်းရေငုပ်သမား

တရုတ်နိုင်ငံသား

ဝမ်ကီး- ပေကျင်းပိစ်လန်း ဖောင်ဒေးရှင်းမှ အပျော်တမ်းအဖွဲ့ဝင်

ဇူယားဟွီး- ပေကျင်းပိစ်လန်း ဖောင်ဒေးရှင်းမှ အပျော်တမ်းအဖွဲ့ဝင်

နိုင်ငံတကာ ရေငုပ်သမားများ

အီဗန်ကာရတ်ဇစ်- ထိုင်းနိုင်ငံတွင် နေထိုင်သော ဒိန်းလူမျိုး

ဖာနန်ဒိုရေဂါလ်- စပိန်လူမျိုး

ဘင်ရေမီနန့်- ထိုင်းနိုင်ငံတွင် နေထိုင်သော ဘယ်လ်ဂျီယမ်လူမျိုး

နိုင်ငံတကာ စီးပွားရေးလုပ်ငန်းရှင်

အီလွန်မက် (စ်)

အမေရိကန်တပ်မတော်

တပ်ကြပ်ကြီး- ဒဲရစ်ဒင်ဒါဆန်

တပ်ကြပ်- ဂျိမ်းစ်ဘရစ်စဘင်

တပ်ကြပ်- မိုက်ကယ်ဂါလင်ဒို

ဗိုလ်မှူး- ချားလ် (စ်) ယော့ဂျီ (ခ်) (-ဂူတွင်းဝင် အမေရိကန် အဖွဲ့ ခေါင်းဆောင်)

ဗိုလ်ကြီး - ဂျက်စီကာတိတ် (အမေရိကန် ကြိုးပမ်းမှု၏ လူထုရေးရာ အရာရှိချုပ်)

နိဒါန်း

ဖမ်းချုပ်နှင့် ဆုပ်ကိုင်

ကြာသပတေးနေ့၊ ၂၀၁၈-ခုနှစ် ။ ဇွန်လ ၂၈-ရက်နေ့၊

ဂူတွင်းရေငုပ်သမားများက ကြောက်ရွံ့မှုနုနုထွက်လာခဲ့သည်။ ရေနစ်မှာ ၊ ရေမြုပ်မှာ ဆိုသော အတွေးကိုပင် မတွေးကြ။ ဤအခိုက်အတန့်၊ ဤစက္ကန့်အတွင်း တွင် အကောင်းဆုံး အဆုံးအဖြတ်ကိုလုပ်ဆောင်၊ အသက်ဝအောင်ရှူ၊ ရှင်သန်အောင် နေကြ၊ နောက်တစ်ခါ အခက်အခဲကို ဖြစ်ပါတော့မှ ရင်ဆိုင်။

‘ရစ်ချက်’၊ ‘ရစ်’၊ ‘စတန်တွန်’ နှင့် ‘ပိုလာသင်’တို့ သည် ကမ္ဘာ့အတော်ဆုံး ရေငုပ်သမားများ အနက်မှ နှစ်ဦး ဖြစ်၏။ သူတို့ နှစ်ယောက်သည် အသက်ရှင်နေသေးသော ထိုင်းလူငယ် ဘောလုံးသမား ၁၂-ယောက် နှင့် သူတို့ ၏ လက်ထောက်နည်းပြတို့ ကို ကယ်တင်ရန် ညတွင်းချင်းပင် အင်္ဂလန်မှ ထိုင်းနိုင်ငံသို့ လေယာဉ်ဖြင့်လာကြ၏။ ထိုသူတို့ သည် ထိုင်းနိုင်ငံ ၏ ရေလွှမ်းမိုးနေသော ပိန်းပိတ်အောင် မှောင်နေသည့် ဂူထဲတွင် ပိတ်မိနေ ကြ၏။ ယခုအချိန်တွင် ရေငုပ်သမားများ သည် ဂူထဲသို့ရောက်နေကြပြီ။ သူတို့ သဘောပေါက်လာကြတာကတော့ ရှာဖွေမှုကို လက်လျှော့ကြရန်ပင် ဖြစ်၏။

ဂူထဲကရေတွေ ပြည့်နှက်နောက်ကျနေရာ မိမိခြေထောက်ကိုပင် ငုံ့ကြည့်၍ မမြင်ကြရ။ ‘စတန်တွန်’နှင့် ‘ပိုလာသင်’တို့ က ရှေ့ဆက်တိုးပြီး သွား၍ မရတော့။ ရေစီးကလည်း သန်နေ၏။ ကောင်လေးတွေက ရေစီးသန်နေသော ဂူထဲတွင် ပိတ်မိနေကြ၏။ ရေငုပ်သမားများက နောက်ဆုံးတွင် ကား ရှေ့ဆက်တိုးသွားရင်း ဂူအခန်းကြီးတစ်ခုထဲတွင် တုန်လှုပ်ချောက်ချားနေသောသူ လေးဦးကို တွေ့လိုက်ကြရ၏။

ဂူထဲရှိရေတွေကို လျော့နည်းအောင်လုပ်ရတာ အတော်ခက်နေ၏။ အာဏာပိုင်များက ကျွမ်းကျင်လုပ်သားများကို ခေါ်ကာ ရေစုပ်စက်ဖြင့်

ဂူတွင်း မှ ရေများကို စုပ်ထုတ်ကြ၏။ ရေက တရစပ် စုပ်နေသော်လည်း တက်လာ သောရေ ပိုများ သဖြင့် ရေစုပ်လုပ်သားများ ပင် ပိတ်မိသွား၏ ။ ကြောက်ရွံ့ တုန်လှုပ်နေသည့် ဂူတွင်းမှ ကလေးများ အဖို့ လည်း ဂူ မျက်နှာကြက်ထိ မြင့်တက်လာသော ရေထဲတွင် ကြာရှည်နေ၍ ရတော့ မည်မဟုတ်။ သူတို့ အနေနှင့် အေးစက်နေသော ရွံ့ရေထဲတွင် မည်သို့ ရေငုပ်ရမှန်းလည်း မသိကြ။

‘စတန်ကွန်’အနေနှင့် အလွန်အမင်း အန္တရာယ်ရှိနေသည့် ကြားမှ လူ တစ်ယောက်ကို မည်သို့ကယ်ထုတ်ရမည်ကို သူကောင်းကောင်း သိ၏။ သို့သော် ယခုအခြေအနေတွင် ကား သူက လှုပ်၍ မရ။ ထို့ကြောင့် ပိတ်မိ နေသူကို မည်သို့ဖမ်းချုပ်ယူပြီး ဘေးကင်းရာသို့ မည်သို့ဆွဲထုတ်ရမည် ကို သူ မလုပ်နိုင်။ အင်္ဂလန်မှာ တုန်းက သူသည် မီးသတ်သမားတစ် ယောက် အနေနှင့် သင်တန်းတက်ဖူး၏။ ယခု ဂူထဲတွင် ရေများ တရိပ်ရိ ပ် မြင့်တက် လာနေပြီဖြစ်ရာ သူနှင့် ‘ဗိုလာသင်’တို့ က အချိန် လုံးဝမ ဆိုင်းဘဲ အမြန်ဆုံး လှုပ်ရှားရမည်ကို သိနေကြ၏။

သူတို့ အနေနှင့် ဂူပေါက်ဝသို့ပြန်၍ ရေငုပ်သွားကြပြီး ထိုင်းအာဏာ ပိုင်များကို ရှာဖွေမှု ခေတ္တဆိုင်းငံ့ရန် ပြောရမည်။ ဂူထဲတွင် ရေက တဖြည်းဖြည်း မြင့်တက်လာရာ သွားလာဖို့ ရာ အလွန်အန္တရာယ်များ နေ၏။

ဂူတွင်း ရေငုပ်ခြင်းသည် အထူးဂရုစိုက်လုပ်ကိုင်ရသည့် ရှာဖွေ စူးစမ်းမှု ပုံစံသစ်တစ်ခု ဖြစ်၏။ ပစ္စည်းကိရိယာကလည်း အထူးပြုလုပ် ထား သော ပစ္စည်းကိရိယာများကို သုံးရ၏။ ‘စတန်ကွန်’နှင့် ‘ဗိုလာသင်’ တို့ အနေဖြင့်ကာ ကမ္ဘာ့စံချိန်တင်ထားသော ရေငုပ်သမားများ ဖြစ်ကြ၏ ။ ဆိုလိုသည် မှာ သူတို့ က မည်သည့် အခြေအနေတွင် ကယ်တင်၍ ရသ

ည် ၊ မည်သည့် အချိန်တွင် ကယ်တင်မှုကို ရပ်ဆိုင်းရမည်ကို ကောင်းစွာ သိနားလည်ကြ၏။ ယခုအခြေအနေအတိုင်းဆိုလျှင် ကောင်လေးများကို ရှာဖွေမှု အဆုံးသတ်ရတော့မည်ပုံ။ ယခုအတိုင်းသာ ရှေ့ဆက်တိုးလျှင် ရေငုပ်သမား တွေအကုန် မိမိကိုယ်မိမိ သေကြောင်းကြံသလို ဖြစ်သွားမည်။ ပြီးတော့မှ ကောင်လေးတွေကို ပြန်ရှာရမည်။ ထိုအခါကျတော့ အလောင်းတွေပဲ ရချင် ရမည်။
